

Göreş / sonetler çemeni

Category: Kitapcy, Poemalar, Sözler, Yatlamalar

написано kitapcy | 23 января, 2025

Göreş / sonetler çemeni GÖREŞ

1.

Ýyldyzyň kalbynda ýanýar gyzyl ot,
Ýüregmize çoýup ýyly mährini.
Ynsan ogly mundan gidip bilenok,
Siñdirmekçi aýa-ýyla mährini.

Gussa batyp, ülpüldemän şemala,
Güller ýatyr sowuk daşy gujaklap,
Ene Ýer eñreýär bu ýowuz hala,
Gözler gözýaşyny bilenok saklap.

Diller dymýar, şol sözläp dur göwünler,
Kalbymy gaplapdyr dymışlyk-seza.
Köñüllerde dogýar şol gara günler
Bu örän bagtlylyk hem agyr jeza.

Şol baky alawda jemlenen ýaly,
Geçen-geljek nesilleriň ykbaly.

2.

Geçen-geljek nesilleriň ykbaly,
Lowlap dur, ýagtyldyp güzel geljegi.
Watan mähri siňen olaň ykrary,
Aýan ýene bagrymyzy diljegi.

Kareliýa jeňnelinde gezdim men,
Söweş edýän esgerlere duş geldim.
Olar ýanýan güller bolup gögeren,
Yranyp baş atdy, salamyn aldym.

Ýaşyl meýdanlarda çekdim azary,

Bu topragyň aýagyna ýykylyp.
Örboýuna galyp bakylyk ýaly,
Aýdymyny aýdýar Şaly Kekilow.

Töweregi duman, elde awtomat...
Ol ýyllar müdimi serden gidenok.

3.

Ol ýyllar müdimi serden gidenok,
Gursagmyz gujaklap galypdyr baky.
Gerçeklere bolan mähir ýitenok,
Meñzimize siňen ýüregmizdäki.

Ýigrimi ikinji iýun, kyrk birinji ýyl,
Iňrik çöken ýaly garaldy asman.
Gyzgyn gan damarym – ähli ulus-il,
Gelejege bakdy geçmişe bakman,

Dagdan şaglap inen däli sil deýin,
Ýürege ýaň saldy täsin bir mukam.
Şol mukamy hemdem edip ýolboýun,
Esgerler gidip dur hol öňe bakan.

Erkinlige sary gidýärin häli,
Dünýäden umydyň gitmeýsi ýaly.

4.

Dünýäden umydyň gitmeýsi ýaly,
Ýürekleriň sesi bardyr gursakda.
Göreşýäs, syrylar asmanyň şaly,
Asman kimin yhlas bolan pursatda.

Öňe gidip barýan, bary ýadymda,
Oba, wokzal, hemem nem basan gözler.
Meniň söweş edýän bu meýdanymda,
Ruhuma ruh goşýar şol solgun yüzler.

Ädimlermiz döwrüň heňin çalyp dur,

Ajaýyp mukama gaplanan serler.
Ýatlamalar ýaly yzda galyp dur,
Ýüregmiziň ganyn siñdiren ýerler.

Ähli hesretlere ýurekler çydap,
Wepa täç deý beýik bolupdy juda.

5.

Wepa täç deý beýik bolupdy juda,
Müdimi besläpdik ýureklerimizde.
Bu dünýä durşuna şatlyk hem pida,
Şatlygy göterdik göreçlerimizde.

Günler dynman kürekläpdi ömrümüz,
Günleri ugratdyk elwan şapakly.
Yhlasly garaşdyk nurly güne biz,
Ol dogmaga diňe biz üçin hakly.

Ol sarsmaz galamyz – Watanmyz erkin,
Ýurekler bu sözden baky güýç aldy.
Çünkü sap wyždanyň öñünde her kim,
Açyk daňdan ýaly saplanyp galdy.

Munda müdimilik nur saçyp her ýan,
Ynamym bir-bire belentdi örän.

6.

Ynamym bir-bire belentdi örän,
Joşup örboýuna galan serlerde,
Yhlasyň derdinden göwünler eräp,
Galdy ýyly mährim siňen ýerlerde.

Seretmedim özgelere dikanlap,
Gözlerimi ýaşlap gujakladym men.
Ejizlik esgere müdimilik ýat,
Ýöne bu gursagym doly şatlykdan.

Aslynda şatlykdyr ynsanyň özi,

Muny bu ýollarda duýýarsyň ertir,
Şu günüki ýitiren dostlarym azmy...
Gyzgyn güllelerde ömürler ýatyr...

Biz çekenem bolsak umman deý pida,
Beýik ruhdan hiç wagt düşmändik jyda.

7.

Beýik ruhdan hiç wagt düşmändik jyda,
Dostar üçin dünýämize gül ekdik.
Diňe özümüzden gözledik pena,
Özümizen ýolumyzy ýagty etdik.

Söýdük şol günleri durkumyz bilen
Alnymyz açylar, duman syrylyp.
Ýyllar diňe biziň üçin dogulan,
Öñünde dyz epdik, ýüzlere sylyp.

Ýürekde göterdik ene Watany,
Damarda ganymyz batly ýöredi.
Barýan gjämiziň alynky daňy,
Ertämiziň bagtt bolup döredi.

Göreş gerdenlerde belentdi örän,
Ol ýyllar daglaryň gerşinde dörän.

8.

Ol ýyllar daglaryň gerşinde dörän,
Ýerdäki ýazlaryň döreýsi ýaly.
Meýdanlaryň üstün ak garlar bürän,
Barýan ýeňsiň al şapagyna sary.

Seň öňe gitmegiň şeýle bir kyndyr,
Gazaply söweşler misli bir gaýa,
Hany, nirede ol Aleksandr,
Hany, nirede ol mähriban Zoýa?!

«Men alysa garap asyldym dardan,

Ýürekden geçirdi faşist «ştigin».
Şeýdip, aýra düşüp Watan, dost-ýardan,
Men ölüp, Watany gorap ýatyryny.

Esgerleri güçýan bolsa-da düzler,
Ölüm diýen zady görmändi gözler.

9.

Ölüm diýen zady görmändi gözler,
Gursagmyz gussadan dolanam bolsa.
Mydama göwnaçyk bolarmış ýazlar,
Gyşdan garalyklar galanam bolsa,

Men öñe barýaryn gözlerim yzda,
Söwer gyz seredýär gözlerin ýaşlap.
Men öñe barýaryn gözlerim önde,
Dogar ýeñsiň al şapagy lowurdap.

Sary ýaýdan sypan peýkam mysaly,
Görüp men alnynda ýaryň jemalyn.
Faşistiň şol gara gursagna sary,
Uçup barýan gülle bolmaga taýyn.

Dünýäniň saglygna göterdim bada,
Geljegmiz aýdyň hemem ol sada.

10.

Geljegmiz aýdyň hemem ol sada,
Front. Asman ýaly agarýan ýollar.
Men başgalar üçin baky dünýäde,
Başgalararam meniň üçin ýasaýar.

Şonuň üçin ýagtyldyp dur giň jahan,
Şonuň üçin aýlanyp dur bu zemin.
Biz mundan gitmeris, bolarys hökman,
Tylla meýdanlaryň duruşy kimin.

Atymyzy alyslara çapýarys,

Düşüp tämizligiň täsin ysgyna.
Mähir bolup teşneleri ýakýarys,
Şeýdibem, öwrülyäs döwrüň keşbine
Şöhlesini saçýar gözýaşly gözler,
Säher ýaly söýgä düşüpdi ýüzler.

11.

Säher ýaly söýgä düşüpdi ýüzler,
Akar suw mysaly bagtlydyk örän.
Arşa göterilen bürgüt deý sözler,
Faşist gursagynda ok bolup dörän.

Ýeňiş günü gujak kimin gerildim,
Ene ýere siňdim kümüş gözlerden.
Meýdanlarda bugdaý bolup oruldym,
Ýaňlandym men Jeýhun ýaly sazlarda.

Özüniň gussaly aýdymyn soňlan,
Göreçdäki ýodalardan ýöredim,
Meniň asyl durkum keşbinde jemlän,
Gyz ýüzüne ogryn-ogryn garadym.

Şol ýyllary söýüp düşüpdim oda,
Bizi ýeňjek güýç ýok eken dünýäde.

12.

Bizi ýeňjek güýç ýok eken dünýäde,
Söýgini hiç wagt ýeňip bolmaýar.
Sile böwet bolan säwlikden käte,
Adam birden belentlige galmaýar.

Gije diýmän, gündiz diýmän hars urup,
Gözlemäliň hazynany-altyny.
Yhlasly goralyň il-ulus bolup,
Nesilleriň şatlygyny-bagtyny.

Jahanda şer işler juda kän häli,

Olar ýüregimde baş bolup dömýär.
Göwünlere getireliň ak ýazy,
Aý-günüň dogjagy aýdyň görünýär.

Şatlykda bolary üçin Ýerimiz,
Göreşeliň, dik tutup biz serimiz.

13.

Göreşeliň, dik tutup biz serimiz,
Başy belent ala daglara meñzäp.
Ene ýere siňsin gyzgyn derimiz,
Damarda ganymyz goý, ursun dyñzap.

Tomus ýaly mähir bilen guçaýyn,
Bu baky asmany asyl topragy.
Gyzgyn ýüregimi orta goýaýyn,
Bolaýyn baglaryň tylla ýapragy.

Men bahar açylan bägül mysaly,
Ýagaýyn gyşlarda ýyly gar bolup.
Gözlerim elýetmez alyslaň zary,
Hem galaýyn baklyga ýar bolup.

Gezeliň elmydam saçyp derimiz,
Manyly bolar deý ömürlerimiz.

14.

Manyly bolar deý ömürlerimiz,
Göreşipdik, göreşmeli biz häli.
Goý, rahat aýlansyn Ene ýerimiz,
Synmaz ganat baglap laçyn mysaly.

Meň ýüregim şeýle zady küýseýär:
Bu dünýäniň ähli gaýgy-gamyny
Diňe bir özümde saklasam diýýär,
Düşürmezlik üçin özgä demini.

Yhlas bagtly edýär eken ykbaly –

Kalbyndaky pyntyk ýaran arzuwlar.
Wah, niçikkä özgeleriň ahwaly,
Gör, bu sowal ýitse neneň gowy bor?!

Şol sowaldan sowlup geçip bolanok –
Ýyldyzyň kalbynda ýanýar gyzyl ot.

Magistral

Ýyldyzyň kalbynda ýanýar gyzyl ot,
Geçen-geljek nesilleriň ykbaly.
Ol ýyllar müdimi serden gidenok,
Dünýäden umydyň gitmeýşi ýaly.

Ynamam bir-bire belentdi örän.
Wepa täç deý belent bolupdy juda.
Bagtdan hiç wagtda düşmändik jyda,
Ol ýyllar daglaryň gerşinde dörän.

Ölüm diýen zady görmändi gözler,
Geljegimiz aýdyň hemem ol sada.
Säher ýaly söygä düşüpdi ýüzler,
Bizi ýeňjek güýç ýok eken dünýäde.

Göreşeliň dik tutup biz serimiz,
Manyky bolar deý ömürlerimiz.

Eziz YKBAL. Poemalar